



நான் அவன் இல்லை...

பிரதமர் நரேந்திர மோடி OBC எனும் இதர பிற்படுத்தப்பட்ட வகுப்பைச் சார்ந்தவர் இல்லை. இவர், பிறப்பால், 'மோத் கஞ்சி' (Moth Ghanchi) என்ற உயர்சாதியைச் சார்ந்தவர் என்றும், பெரும்பான்மையாக வாழும்

இதர பிற்படுத்தப்பட்ட மக்களின் வாக்குகளைக் கவர்வதற்காகவே 2001-ல், மோடி குஜராத்தின் முதல்வரான பிறகு, தான் பிறந்த உயர்ஜாதியை, இதர பிற்படுத்தப்பட்ட வகுப்பில் (OBC) இணைத்துவிட்டார் என்றும், காங்கிரசு கட்சியைச் சார்ந்த, முன்னாள் குஜராத் சட்டமன்ற எதிர்க்கட்சித் தலைவர் சக்திசின் கோஹில் (SakthiSinh Gohil) தகவல் அறியும் உரிமைச் சட்டத்தின் மூலம், தான் பெற்ற தகவலைப் பத்திரிகையாளர்களிடம் தெரிவித்தார்.

இது குறித்து, குஜராத் அரசின் செய்தித் தொடர்பு அதிகாரி நீதின் பட்டேல் அரசு சார்பாக கருத்து தெரிவிக்கும்போது, 'மோத் கஞ்சி' என்ற உயர்ஜாதியை 25 ஜூலை 1999 அரசு ஆணை எண்: 25(b)-ல், இதர பிற்படுத்தப்பட்ட சமூகத் தோடு இணைக்கப்பட்ட தகவலைத் தெரிவித்தார். இதன்படி, 17 செப்டம்பர் 1950 முதல் 24 ஜூலை 1999 வரை ஏறத்தாழ 50 ஆண்டு காலம் உயர் ஜாதியாக இருந்த நரேந்திர மோடி கடந்த 23 ஆண்டுகளாக, இதர பிற்படுத்தப்பட்ட வகுப்பினராக வலம் வருகிறார் என்பதை குஜராத் அரசு ஆவணம் தெளிவுபடக் கூறுகிறது. உயர்ஜாதியாகப் பிறந்த மோடி இன்று இல்லை. இன்று இருக்கிற 'OBC மோடி' 1999-க்கு முன்னர் இல்லை. ஏனெனில்....

இந்த சூழ்நிலையில்தான், விரைவில் சட்டமன்ற தேர்தல் நடைபெறவிருக்கும் சத்தீஸ்கர் மாநிலத்திலுள்ள பிலாஸ்பூர் மாநகரில் தேர்தல் பிரச்சாரத்தின்போது, தான் (மோடி) ஒரு OBC என்றும், தன்னை அவமானப்படுத்துவது ஒட்டுமொத்த OBC சமூகத்தையே அவமானப்படுத்துவதைப் போன்றது என்றும் பரிவர்த்தன் மஹாசங்கல்ப் என்ற மக்கள் சந்திப்பில் தன்னை ஒரு OBC ரட்சகரைப் போல் அங்கலாய்த்துக் கொண்டார்.

பிறப்பால் அப்படி, பிறகு இப்படி என்றாலும், இன்றைக்கு மோடி தன்னைக் காட்டிக் கொள்ளக் கூடிய OBC-ன் ரட்சகராக உண்மையிலே இருக்கிறாரா? என்றால், புள்ளி விவரங்கள் நேர்மாறாக சொல்லுகிறது....எப்படி எனில், 2011 மக்கள் தொகை கணக்கெடுப்பின் படி, இந்தியாவில் OBC 52.1%, SC 18.6%, ST 8.6% மற்றும் OC 20.7% ஆகும். மோடி தலைமையிலான இந்த அரசில் 303 பா.ஜ.க. எம்.பி.க்கள் உள்ளனர். இதில், OBC 85 (28.5%) பேர், SC/ST 77 (25.4%) பேர், OC 141 (46.1%) பேர் உள்ளனர். அதாவது, ஏறத்தாழ 80% உள்ள OBC, SC/ST மக்களுக்கு 54%-மும், 20% மட்டுமே உள்ள உயர்ஜாதி மக்களுக்கு 46%-மும் கொடுக்கப்பட்டுள்ளது. மோடியின் அமைச்சரவையில் உள்ள 79 அமைச்சர்களில், OBC 27 (34.2%) பேர், SC/ST 20 (25%) பேர் மற்றும் OC 33 (41%) பேர் அமைச்சர்களாக உள்ளனர். இதிலிருந்து, நாடாளுமன்ற உறுப்பினர்கள் எண்ணிக்கையிலும், அமைச்சர்கள் எண்ணிக்கையிலும் ஏறத்தாழ 80% உள்ள இதர பிற்படுத்தப்பட்ட மக்கள் பிரதிநிதிகளை விட, 20% உள்ள உயர்ஜாதி

மக்களின் பிரதிநிதிகளே கோலோச்சுவது தெள்ளத் தெளிவாக புலப்படுகிறது.

ஜனநாயகத்தில், சட்ட, திட்டங்கள் இயற்றும் நாடாளுமன்ற பிரதிநிதித்துவத்திலே சமூகநீதி இவ்வளவு மோசம் என்றால், அதை நடைமுறைப் படுத்துகின்ற நிர்வாகத் துறையில் இன்னும் சீர் குலைக்கப் பட்டிருப்பதாகவே அறிய முடிகிறது. 28 மார்ச் 2023-ல், கேரள நாடாளுமன்ற உறுப்பினர் ஜான் பிரிட்டான் அவர்களின் IAS, IPS மற்றும் IOFS பதவிகளுக்கு தேர்ந்தெடுக்கப்பட்டவர்களின் விவரங்கள் குறித்த கேள்விக்கு, ஒன்றிய அமைச்சர் ஜிதேந்திரா எழுத்து மூலமாக பதிலளிக்கையில், 2018-லிருந்து, 2022 வரைக்குமான ஐந்து ஆண்டுகளில் மொத்தம் 4365 அதிகாரிகள் தேர்வு செய்யப்பட்டிருப்பதாகவும், அதில், OBC 695 (15.9%) பேர், SC 334 (7.65%) பேர், ST 166 (3.8%) பேர் மற்றும் OC 3170 (72.6%) தெரிவித்துள்ளார். அதோடு, பாராளுமன்றத்தில் உள்ள அரசுத்துறை முதன்மைச் செயலாளர்கள் 90 பேரில், 3 பேர்தான் OBC வகுப்பை சார்ந்தவர் என்ற அதிர்ச்சித் தகவலினை 20 செப்டம்பர் 2023ல், காங்கிரசு இளம் தலைவர் ராகுல் காந்தி நாடாளுமன்றத்தில் தெரிவித்தபோது, ஒட்டுமொத்த இந்தியாவே அதிர்ந்து நின்றது.

நீங்கள் உண்மையிலேயே OBC தலைவர் எனில், இந்த எண்ணிக்கை இப்படி இருக்காதே என்று மோடியைக் கேட்டால், அது அப்படித்தான் இருக்கும். ஏனெனில்.....

இந்திய அரசியலமைப்பின்படி, நமது ஜனநாயக அரசின், அதிகாரப் பகிர்வு என்பது, சட்டம் இயற்றுதல், நடைமுறைப்படுத்துதல், நீதி பரிபாலனம் என்ற மூன்று அமைப்புகளுக்கு தனித்தனி அதிகாரங்களுடன் பகிர்ந்தளிக்கப் பட்டிருக்கிறது. இதில், சட்டமியற்றுவதிலும், அதை நிர்வகிக்கும் அதிகார அமைப்பிலும் உயர்ஜாதி ஆதிக்கம் இருப்பதை ஐயமற உணர முடிகிறது. ஒரு வேளை, நீதி பரிபாலனத்திலாவது இதர பிற்படுத்தப்பட்ட மற்றும் தாழ்த்தப்பட்ட 80% மக்களுக்கான பிரதிநிதித்துவம் இருக்குமோ!? என்று பார்த்தால், ஒன்றிய சட்டத்துறை இது குறித்து, பாராளுமன்ற நிலைக்குழுவிற்கு, 9 ஜனவரி 2023-ல் அளித்த அறிக்கையில், 2018 முதல் 2022 வரையிலான ஐந்தாண்டு காலத்தில், உயர்நீதி மன்றங்களில் நியமிக்கப்பட்ட 537 நீதிபதிகளில், OBC 57 (11%) பேர், SC/ST 22 (4.1%) பேர், சிறுபான்மை 14 (2.6%) பேர், மற்றவர்கள் 20 (4%) பேர் மற்றும் OC 424 (79%) பேர் என்று தெரிவிக்கப்பட்டுள்ளது. இதிலிருந்து, பிரதமர் நரேந்திர மோடியின் தலைமையிலான ஆட்சியில், உயர்ஜாதியினரே எங்கும் வியாபித்திருப்பதை, 'உள்ளங்கை நெல்லிக்கனி' போல் உணரமுடிகிறது.

இது எப்படி என்று? பிரதமர் மோடியிடம் கேட்டால்,

அது அப்படித்தான் இருக்கும்.

ஏனெனில்...

ஏனெனில்...

ஏனெனில்...

நான் அவன் இல்லை....

திருவள்ளூர் மேற்கு மாவட்டக் கழக செயல் வீரர்கள் ஆலோசனைக் கூட்டம்!

மாவட்டக் கழகச் செயலாளர் திருத்தணி எஸ்.சந்திரன் எம்.எல்.ஏ. அறிவிப்பு!

திருவள்ளூர் மேற்கு மாவட்ட தி.மு.க.கழக செயல்வீரர்கள் அவசர ஆலோசனைக் கூட்டம் நாளை (15.11.2023 புதன்கிழமை) மாலை 3 மணியளவில் திருத்தணி - சென்னை நெடுஞ்சாலையில் உள்ள "ஜி.ஆர்.டி. ரெஜன்சி"யில், மாவட்ட அமைச்சர் கே.திராவிடபக்தன் தலைமையிலும், டாக்டர் எஸ்.ஜெகதீரட்சன் எம்.பி. முன்னிலையிலும் நடைபெறுகிறது. அதுசமயம் தலைமை செயற்குழு உறுப்பினர்கள் வி.ஜி.ராஜேந்திரன் எம்.எல்.ஏ., எம்.பு.பதி, கழக விவசாய அணி துணைச் செயலாளர் ஆர்.டி.இ.ஆதிதேசன், கழக நெசவாளர் அணி துணைத் தலைவர் ஓ.ஏ.நாகலிங்கம், மாநில தொண்டர் அணி பயிற்சியாளர் மாஸ்டர். இ.குந்தாஸ், மாவட்ட கழக நிர்வாகிகள் டாக்டர். வி.சி.ஆர்.குமரன், பா.உதயமலர் பாண்டியன், சி.ஜெயபாரதி, . எம்.மிதுன் சக்கரவர்த்தி, ப.சி.புஷ்பா, எஸ்.கே.ஆதாம், வி.கிஷோர், மு.சுப்பிரமணியம், பி.இராஜேஸ்வரி இரவீந்திரநாத், திருவள்ளூர் தொகுதி பார்வை யாளர் ராஜா குப்புசாமி, திருத்தணி தொகுதி பார்வையாளர் சேப்பாக்கம் வி.பி.மணி ஆகியோர் கலந்துக் கொள்கின்றனர்.

மேற்படி கூட்டத்திற்கு திருவள்ளூர் மேற்கு மாவட்டத்திற்குட்பட்ட ஒன்றிய நகர, பேரூர் கழகச் செயலாளர்கள், மாவட்ட அணிகளின் அமைப்பாளர்கள், துணை அமைப்பாளர்கள் மட்டும் தவறாமல் கலந்துக் கொண்டு சிறப்பிக்குமாறு கேட்டுக் கொள்கிறேன். பொருள்: டிசம்பர் மாதம் சேலத்தில் நடைபெற உள்ள இளைஞர் அணி மாநில மாநாட்டில் திரளான இளைஞர்களை கலந்து கொள்ள செய்வது குறித்து.

திருவள்ளூர் தொகுதி, திருத்தணி தொகுதிகளில் தலைவர் கலைஞரின் முழு உருவ வெண்கல சிலையை உடனடியாக அமைப்பது குறித்து.

நவம்பர் 27 அன்று கழக மாநில இளைஞரணி செயலாளர், தமிழ்நாடு அரசு இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்களின் பிறந்தநாளை முன்னிட்டு திருவள்ளூர் மேற்கு மாவட்டம் முழுவதும் கழக கொடி ஏற்றுதல், நலத்திட்ட உதவிகள் வழங்குதல் மரக்கன்றுகள் நடுதல்

அனைத்து அணிகளின் சார்பாக கலைஞரின் நூற்றாண்டு விழா நிகழ்ச்சிகளை நடத்துவது குறித்து.

வாக்கு சாவடி BLA 2, BLC முகவர்களை கொண்டு 100 பேருக்கு ஒருவரை நியமனம் செய்துள்ளதை அடுத்து அவர்களை கொண்டு வாக்காளர்களை குடும்ப வாரியாக பிரித்து சார்புக்குப் பணிகளை மேற்கொள்ளுதல் குறித்து. கழக வளர்ச்சி பணி.

திருத்தணி எஸ்.சந்திரன் எம்.எல்.ஏ.

செயலாளர் - திருவள்ளூர் மேற்கு மாவட்ட தி.மு.க.

கடலூரில்

பள்ளி, கல்லூரிகளுக்கு இன்று விடுமுறை!

கடலூர், நவ.14-

கனமழை எச்சரிக்கை காரணமாக கடலூரில் பள்ளி, கல் லூரிகளுக்கு இன்று (நவ. 14) விடுமுறை அறிவிக்கப் பட்டுள்ளது.

ஏற்கெனவே மயிலாடு துறை மாவட்டத்தில் பள்ளி, கல் லூரிகளுக்கு விடுமுறை அறிவிக்கப்பட்டிருந்த நிலையில், தற்போது கடலூர் மாவட்டத்திலும் பள்ளி கல் லூரிகளுக்கு விடுமுறை அறிவிக்கப்பட்டுள்ளது.

தென்மேற்கு வங்கக்கடல் மற்றும் தெற்கு அந்தமான் கடல் பகுதிகளில் வளிமண்டல மேலடுக்கு சுழற்சி உருவாகியுள்ளது. 24 மணிநேரத்தில் இது காற்றழுத்த தாழ்வு மண்டலமாக மாறக்கூடும்.

இதன்காரணமாக அனைத்து டெல்டா மாவட்டங்களிலும் மற்றும் காரைக்கால் பகுதிகளில் ஓரிரு இடங்களில் கன முதல் மிக கனமழை பெய்யும். செங்கல்பட்டு, காஞ்சிபுரம், விழுப்புரம், அரியலூர், பெரம்பலூர், சிவகங்கை, தூத்துக்குடி, திருநெல்வேலி, கன்னியாகுமரி மாவட்டங்கள் மற்றும் புதுச்சேரியில் ஓரிரு இடங்களில் கனமழையும் பெய்ய வாய்ப்புள்ளது. தெரிவிக்கப்பட்டுள்ளது.

இராணிப்பேட்டை மாவட்டம் திமிரி ஒன்றியம் பட்டாசு விபத்தில் உயிரிழந்த சிறுமியின் குடும்பத்திற்கு ஆறுதல் - நிதி உதவி!

கழகத் தலைவர் - முதல்வர் மு.க.ஸ்டாலின் அறிவிப்பு!

சென்னை, நவ.14- இராணிப்பேட்டை மாவட்டத்தில் பட்டாசு வெடித்தபோது ஏற்பட்ட விபத்தில் உயிரிழந்த சிறுமியின் குடும்பத்தினருக்கு ஆறுதல் மற்றும் நிதியுதவி அளித்து முதலமைச்சர் மு.க.ஸ்டாலின் அறிவித்துள்ளார்.

இது குறித்து அரசின் செய்தி வெளியீடு வருமாறு:-

இராணிப்பேட்டை மாவட்டம், ஆற்காடு சட்டமன்றத் தொகுதி, திமிரி ஒன்றியம், மாம்பாக்கம் ஊராட்சியில் தீபாவளியன்று பட்டாசு வெடித்தபோது எதிர்பாராத விதமாக ஏற்பட்ட விபத்தில் சிறுமி நவிஷ்கா (வயது 4) த/பெ. ரமேஷ் உயிரிழந்தார் என்ற துயரமான

செய்தியினைக் கேட்டு மிகுந்த வேதனையடைந்தேன்.

உயிரிழந்த சிறுமியின் குடும்பத்தினருக்கும் அவருடைய உறவினர்களுக்கும் எனது ஆழ்ந்த இரங்கலையும், ஆறுதலையும் தெரிவித்துக் கொள்வதோடு, உயிரிழந்த சிறுமியின் குடும்பத்திற்கு மூன்று இலட்சம் ரூபாயும், இவ்விபத்தின்போது பலத்த காயமடைந்த விக்கனேஷ் என்பவருக்கு ஒரு இலட்சம் ரூபாயும் முதலமைச்சரின் பொது நிவாரண நிதியிலிருந்து வழங்கவும் உத்தரவிட்டுள்ளேன்.

இவ்வாறு தமிழ்நாடு அரசு வெளியிட்டுள்ள செய்திக்குறிப்பில் குறிப்பிடப்பட்டுள்ளது.



தி.மு.க இரண்டாவது இளைஞர் அணி மாநில மாநாடு டிசம்பர் 17ஆம் தேதி நடைபெறுவதையொட்டி இருசக்கரப் பிரச்சார வாகன பேரணியை கழக இளைஞரணி செயலாளர் அமைச்சர் உதயநிதி ஸ்டாலின் அவர்கள் கன்னியாகுமரியில் வரும் நவம்பர் 15 ஆம் தேதி துவக்கி வைக்க உள்ள நிலையில் பேரணியில் கலந்து கொள்ளும் திருவள்ளூர் மத்திய மாவட்ட இளைஞர்களை முன்னாள் அமைச்சரும் மாவட்ட கழக செயலாளருமான ஆவடி சா.மு.நாசர் எம்.எல்.ஏ. ஆவடியிலிருந்து வழியனுப்பி வைத்தார். உடன் மாநில இளைஞரணி துணைச் செயலாளர் பிரபு கஜேந்திரன், மாவட்ட துணைச் செயலாளர் வெங்கல். வி.ஜெ.சீனிவாசன், ஒன்றிய கழகச் செயலாளர் ப.ச.கமலேஷ், மாவட்ட இளைஞர் அணி துணை அமைப்பாளர் வி.ஜெ.உமாமகேஸ்வரன் உள்ளிட்ட நிர்வாகிகள் உள்ளனர்.

கலைஞர்

100

1924 - 2023

பண்டித ஜவஹர்லால் நேரு அவர்கள் விடுதலைக் கொடி பிடித்த கொள்கை வீரர்.

- முத்தமிழறிஞர் கலைஞர்

பண்டித ஜவஹர்லால் நேரு

அவர்களின்

135ஆவது பிறந்த நாள்

தமிழ்நாடு அரசின் சார்பில்

பண்டித ஜவஹர்லால் நேரு அவர்களின்

திருவுருவச் சிலைக்கு

மாண்புமிகு தமிழ்நாடு ஆளுநர்

திரு. ஆர்.என்.ரவி அவர்கள்

மற்றும்

மாண்புமிகு அமைச்சர் பெருமக்கள்

மலர் தூவி மரியாதை செலுத்துவார்கள்.

மாண்புமிகு மேயர், நாடாளுமன்ற, சட்டமன்ற உறுப்பினர்கள், துணை மேயர், உள்ளாட்சி அமைப்புகளின் பிரதிநிதிகள், சீர்மிகு பெருமக்கள் பங்கேற்பார்கள்.

நாள்: 14.11.2023, செவ்வாய்க்கிழமை, காலை 10.00 மணி

இடம்: கத்தியாரா சந்தியூ, கிண்டி, சென்னை

இயக்குநர்,

செய்தி-மக்கள் தொடர்புத்துறை,

சென்னை - 600 009.